



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ២៧១.រកត/បក



អនុក្រឹត្យ

ស្តីពី

**ការរៀបចំ និងការប្រព្រឹត្តទៅនៃគណៈកម្មាធិការជាតិ
សម្រាប់កិច្ចសហប្រតិបត្តិការពាណិជ្ជកម្មនិងសេដ្ឋកិច្ច កម្ពុជា-បេឡារុស**

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅរបស់គណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៦ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងពាណិជ្ជកម្ម
- បានឃើញអនុក្រឹត្យលេខ១៣១ អនក្រ.បក ចុះថ្ងៃទី១៩ ខែមីនា ឆ្នាំ២០១៤ ស្តីពីការរៀបចំនិងការប្រព្រឹត្តទៅរបស់ក្រសួងពាណិជ្ជកម្ម
- បានឃើញសេចក្តីប្រកាសរួមរបស់នាយករដ្ឋមន្ត្រីនៃព្រះរាជាណាចក្រកម្ពុជា និងនាយករដ្ឋមន្ត្រីនៃសាធារណរដ្ឋបេឡារុស ចុះថ្ងៃទី២៣ ខែមេសា ឆ្នាំ២០១៤ នៅទីក្រុងមីនស្ក សាធារណរដ្ឋបេឡារុស
- យោងតាមការចាំបាច់របស់រាជរដ្ឋាភិបាល

សម្រេច

ជំពូកទី១

បទប្បញ្ញត្តិទូទៅ

មាត្រា ១ .-

ត្រូវបានបង្កើតគណៈកម្មាធិការជាតិសម្រាប់កិច្ចសហប្រតិបត្តិការពាណិជ្ជកម្មនិងសេដ្ឋកិច្ច កម្ពុជា-បេឡារុស ក្នុងគោលបំណងសម្របសម្រួល និងធានាប្រសិទ្ធភាពនៃការអនុវត្តសេចក្តីប្រកាសរួម និងកិច្ចព្រមព្រៀងដែលពាក់ព័ន្ធរវាងរាជរដ្ឋាភិបាលនៃព្រះរាជាណាចក្រកម្ពុជា និងរាជរដ្ឋាភិបាលនៃសាធារណរដ្ឋបេឡារុស។

**ជំពូកទី២
សមាសភាព**

មាត្រា ២ .-

គណៈកម្មាធិការជាតិសម្រាប់កិច្ចសហប្រតិបត្តិការពាណិជ្ជកម្មនិងសេដ្ឋកិច្ច កម្ពុជា-បេឡារុស មានសមាសភាពដូចខាងក្រោម៖

១. ឯកឧត្តម	ស៊ិន ចាន់ថុល	ទេសរដ្ឋមន្ត្រី រដ្ឋមន្ត្រីក្រសួងពាណិជ្ជកម្ម	ប្រធាន
២. ឯកឧត្តម	ហ៊ាន សាហ៊ឹម	រដ្ឋលេខាធិការក្រសួងសេដ្ឋកិច្ចនិងហិរញ្ញវត្ថុ	អនុប្រធាន
៣. ឯកឧត្តម	ស៊ា ភុសល	អនុរដ្ឋលេខាធិការក្រសួងការបរទេស និងសហប្រតិបត្តិការអន្តរជាតិ	អនុប្រធាន
៤. ឯកឧត្តម	ហ៊ុន ថ្នាំកំស៊ី	រដ្ឋលេខាធិការទីស្តីការគណៈរដ្ឋមន្ត្រី	សមាជិក
៥. ឯកឧត្តម	ហ៊ុន តាំងអេង	រដ្ឋលេខាធិការក្រសួងផែនការ	សមាជិក
៦. ឯកឧត្តម	សាត សាមី	រដ្ឋលេខាធិការក្រសួងឧស្សាហកម្មនិងសិប្បកម្ម	សមាជិក
៧. ឯកឧត្តម	ម៉ែម អំណត់	រដ្ឋលេខាធិការក្រសួងកសិកម្ម រុក្ខាប្រមាញ់ និងនេសាទ	សមាជិក
៨. ឯកឧត្តម	សុខ ខាវ៉ាន់	រដ្ឋលេខាធិការក្រសួងរ៉ែនិងថាមពល	សមាជិក
៩. ឯកឧត្តម	កាន ច័ន្ទមេត្តា	រដ្ឋលេខាធិការក្រសួងប្រៃសណីយ៍និងទូរគមនាគមន៍	សមាជិក
១០. ឯកឧត្តម	នូ សុវត្ថិ	រដ្ឋលេខាធិការក្រសួងសាធារណការនិងដឹកជញ្ជូន	សមាជិក
១១. ឯកឧត្តម	ទិត ចន្ទា	រដ្ឋលេខាធិការក្រសួងទេសចរណ៍	សមាជិក
១២. ឯកឧត្តម	ជា វុធី	អគ្គលេខាធិការរងនៃក្រុមប្រឹក្សាអភិវឌ្ឍន៍កម្ពុជា	សមាជិក
១៣. លោកជំទាវ	អ៊ុក ម៉ាលី	អគ្គទេសាភិបាលរងនៃធនាគារជាតិនៃកម្ពុជា	សមាជិក
១៤. លោកជំទាវ	ម៉ែន មុន្នីមករា	អនុរដ្ឋលេខាធិការនៃរដ្ឋលេខាធិការដ្ឋានអាកាសចរស៊ីវិល	សមាជិក
១៥. លោក	ជា សុជាតិ	ប្រធាននាយកដ្ឋានអឺរ៉ុប មជ្ឈិមបូព៌ា និងអាហ្វ្រិក នៃក្រសួងពាណិជ្ជកម្ម	លេខាធិការ។

សមាជិកគណៈកម្មាធិការជាតិនេះ អាចត្រូវបានស្នើសុំបន្ថែមដោយប្រធានគណៈកម្មាធិការជាតិ ទៅតាមការចាំបាច់។

**ជំពូកទី៣
តួនាទី និងភារកិច្ច**

មាត្រា ៣ .-

គណៈកម្មាធិការជាតិសម្រាប់កិច្ចសហប្រតិបត្តិការពាណិជ្ជកម្មនិងសេដ្ឋកិច្ច កម្ពុជា-បេឡារុស មានតួនាទី និងភារកិច្ចដូចខាងក្រោម៖

- រៀបចំគោលនយោបាយ ផែនការសកម្មភាព និងយុទ្ធសាស្ត្រ សម្រាប់ជំរុញនិងគាំទ្រដល់ការពង្រីកកិច្ចសហប្រតិបត្តិការ និងលើកកម្ពស់វិស័យពាណិជ្ជកម្មនិងសេដ្ឋកិច្ចទ្វេភាគី និងត្រូវធានាឱ្យគោលនយោបាយនិងកម្មវិធីទាំងឡាយ ស្របគ្នាជាមួយនឹងផែនការអភិវឌ្ឍន៍ជាតិរបស់រាជរដ្ឋាភិបាល។
- កំណត់នូវវិស័យសក្តានុពលនិងអាទិភាព សម្រាប់កិច្ចសហប្រតិបត្តិការកាន់តែជិតស្និទ្ធ រវាងប្រទេសទាំងពីរ លើពាណិជ្ជកម្មទំនិញ សេវាកម្ម វិនិយោគ និងវិស័យដទៃទៀត ដោយកំណត់ឱ្យបាននូវឱកាស បញ្ហាប្រឈម និងរបាំងចំពោះការអភិវឌ្ឍពាណិជ្ជកម្មនិងសេដ្ឋកិច្ច។
- ចូលរួមចរចា និងប្រជុំពិភាក្សាការងារជាមួយសមភាគីលើការងារទាក់ទងនឹងពាណិជ្ជកម្មនិងសេដ្ឋកិច្ច។

- ធ្វើសហប្រតិបត្តិការនិងសម្របសម្រួលជាមួយក្រសួង-ស្ថាប័ន វិស័យឯកជន និងភាគីពាក់ព័ន្ធដទៃទៀត ដើម្បីធានានូវប្រសិទ្ធភាព និងពង្រឹងនូវសង្គតិភាព និងកិច្ចសហប្រតិបត្តិការរវាងកម្ពុជា-បេឡារុស។
- សិក្សា-រៀបចំលើកគម្រោង និងកម្មវិធី ដែលត្រូវអភិវឌ្ឍដោយឡែក និងអភិវឌ្ឍរួម ដោយធ្វើការសម្របសម្រួលផ្ទៃក្នុង និងជាមួយបណ្តាប្រទេសផ្តល់ជំនួយ សំដៅរកថវិកាអនុវត្តគម្រោង។
- ធ្វើការទាក់ទាញ និងលើកទឹកចិត្តវិនិយោគិន ដើម្បីឱ្យមានការបណ្តាក់ទុននៅកម្ពុជា។
- ជំរុញការអនុវត្តសេចក្តីប្រកាសរួម និងកិច្ចព្រមព្រៀងដែលពាក់ព័ន្ធរវាងកម្ពុជា-បេឡារុស ព្រមទាំងពិនិត្យនិងលើកសំណើកែសម្រួល ឬធ្វើវិសោធនកម្មក្នុងករណីចាំបាច់។
- វាយតម្លៃលើការអនុវត្ត និងធ្វើរបាយការណ៍អំពីវឌ្ឍនភាពសកម្មភាពអនុវត្តការងារ និងលទ្ធផលការងារ ព្រមទាំងផ្តល់អនុសាសន៍តាមការចាំបាច់ជូនរាជរដ្ឋាភិបាល។
- ធ្វើរបាយការណ៍ស្តីពីលទ្ធផលការងារជូនប្រមុខរាជរដ្ឋាភិបាល តាមរយៈទីស្តីការគណៈរដ្ឋមន្ត្រី។
- បំពេញការងារដទៃទៀត តាមការណែនាំរបស់ប្រមុខរាជរដ្ឋាភិបាល។

មាត្រា ៤ .-

សមាជិកគណៈកម្មាធិការជាតិត្រូវចូលរួមប្រជុំ តាមការអញ្ជើញរបស់ប្រធាន។ ប្រធានគណៈកម្មាធិការជាតិ ត្រូវដឹកនាំអង្គប្រជុំ។ ក្នុងករណីប្រធានអវត្តមាន ប្រធានអាចប្រគល់ភារកិច្ចជូនអនុប្រធាន ឬតំណាង ដើម្បីដឹកនាំកិច្ចប្រជុំជំនួស។

**ជំពូកទី ៤
ការប្រតិបត្តិការ**

មាត្រា ៥ .-

គណៈកម្មាធិការជាតិអាចអញ្ជើញតំណាងក្រសួង-ស្ថាប័ន វិស័យឯកជន អ្នកជំនាញការជាតិ និងអន្តរជាតិ ឬភាគីពាក់ព័ន្ធផ្សេងទៀត ដើម្បីពិគ្រោះយោបល់ ឬចូលរួមក្នុងកិច្ចប្រជុំរបស់ខ្លួន ឬចូលរួមក្នុងការងារសិក្សាស្រាវជ្រាវ ផ្តល់យោបល់ដើម្បីកែលម្អ និងធ្វើឱ្យកិច្ចសហប្រតិបត្តិការកាន់តែមានប្រសិទ្ធភាព។

មាត្រា ៦ .-

ប្រធានគណៈកម្មាធិការជាតិមានសិទ្ធិបង្កើតអនុគណៈកម្មាធិការ ក្រុមការងារ និងក្រុមពិគ្រោះយោបល់ តាមការចាំបាច់ ដើម្បីជួយបំពេញការងាររបស់ខ្លួនឱ្យមានប្រសិទ្ធភាព។

សមាសភាព និងតួនាទីភារកិច្ចរបស់អនុគណៈកម្មាធិការ ក្រុមការងារ និងក្រុមពិគ្រោះយោបល់ ត្រូវកំណត់ដោយសេចក្តីសម្រេចរបស់ប្រធានគណៈកម្មាធិការជាតិ។

មាត្រា ៧ .-

គណៈកម្មាធិការជាតិមានលេខាធិការដ្ឋានមួយ ជាសេនាធិការ ស្ថិតនៅនាយកដ្ឋានអឺរ៉ុប មជ្ឈិមបូព៌ា និងអាហ្វ្រិក នៃក្រសួងពាណិជ្ជកម្ម។

លេខាធិការដ្ឋានរបស់គណៈកម្មាធិការជាតិ ត្រូវដឹកនាំដោយប្រធានលេខាធិការដ្ឋាន ០១ (មួយ) រូប និងមានអនុប្រធានមួយចំនួនតាមការចាំបាច់។

ការរៀបចំនិងការប្រតិបត្តិទៅនៃលេខាធិការដ្ឋានរបស់គណៈកម្មាធិការជាតិ ត្រូវកំណត់ដោយប្រកាសរបស់ប្រធានគណៈកម្មាធិការជាតិ។

មាត្រា ៨ .-

គណៈកម្មាធិការជាតិមានសិទ្ធិប្រើប្រាស់ត្រារបស់ក្រសួងពាណិជ្ជកម្ម ដើម្បីបំពេញការងាររបស់ខ្លួន។

ជំពូកទី៥
អវសានប្បញ្ញត្តិ


មាត្រា ៩ .-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា ១០ .-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងពាណិជ្ជកម្ម រដ្ឋមន្ត្រីក្រសួងការបរទេសនិងសហប្រតិបត្តិការអន្តរជាតិ រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ០៧ ខែ វិច្ឆិកា ឆ្នាំ ២០១៤



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា
ទេសរដ្ឋមន្ត្រី រដ្ឋមន្ត្រីក្រសួងពាណិជ្ជកម្ម

ស៊ុន ចាន់ថុល

បានចុះកម្រិតត្រឹមត្រូវតាមច្បាប់ដើម
ភ្នំពេញ ថ្ងៃទី ១២ ខែ វិច្ឆិកា ឆ្នាំ ២០១៤



ស៊ឹម សិរីច័ន្ទ

- កន្លែងទទួល៖
- ក្រសួងព្រះបរមរាជវាំង
 - អគ្គលេខាធិការដ្ឋានក្រុមប្រឹក្សាធម្មនុញ្ញ
 - អគ្គលេខាធិការដ្ឋានព្រឹទ្ធសភា
 - អគ្គលេខាធិការដ្ឋានរដ្ឋសភា
 - អគ្គលេខាធិការរាជរដ្ឋាភិបាល
 - ខុទ្ទកាល័យសម្តេចនាយករដ្ឋមន្ត្រី
 - ខុទ្ទកាល័យឧបនាយករដ្ឋមន្ត្រី
 - ដុចមាត្រា១០
 - រាជកិច្ច
 - ឯកសារ-កាលប្បវត្តិ